

”قانون تحفظ خواتین“ ایک تحقیقی جائزہ

from www.hudood.org , presented by www.hamditabligh.net Monday, 18 December 2006

اللہ کے نزدیک دین ، کامل نظام حیات ، اسلام ہے “ (ال عمران ۹۱:۳) یہ نظام حیات انفرادی و اجتماعی زندگی کے تمام پہلوں کا احاطہ کرتا ہے اور اسلام قبول کرنے والوں پر یہ لازم قرار دیتا ہے کہ وہ اپنی زندگی کے تمام امور کو اللہ اور اس کے رسول کی اطاعت میں سر انجام دیں ذیل میں ہم اسلام میں قانون سازی کے بنیادی تصورات کے تذکرہ کے بعد اسلام کے قانون ، نسبت زنا ، قذف ولعان اور موجودہ ”قانون تحفظ خواتین“ کا تفصیلی جائزہ لیں گے اور یہ جاننے کی کوشش کریں گے کہ اس قانون جدید کے مقاصد کیا ہیں اور آیا یہ قرآن و سنت کے مطابق ہے یا نہیں ۔

اسلام میں قانون سازی کے بنیادی تصورات :-

(1)....قرآن کی رو سے اللہ تعالیٰ ، مالک الملک ہے ، خلق اسی کی ہے لہذا فطر تاً امر کا حق (Right to Rule) بھی صرف اسی کا ہے (الاعراف ۴۵، فاطمہ ۳۱:۵۳) حکم کا اختیار بھی اسی کا ہے (المومن ۲۱) باد شاہی اور حکم میں اس کا کوئی شریک ہے اور نہ ہی وہ کسی کو شراکت دار بناتا ہے (بنی اسرائیل ۱۱۱:۱) (الکھف ۸۱/۶۲) اور حکم اور امر کا اختیار بھی کلی طور پر اللہ کے لیے مخصوص ہے (آل عمران ۴۵۱:۳)

(2).... ”ان الامر کلہ اللہ“ کی بنیاد پر انسان سے قانون سازی کا حق سلب کر لیا گیا ہے۔ اس طرح انسان اس بات کے مجاز نہیں کہ وہ نظام زندگی میں اپنی مرضی سے حلت و حرمت (حلال و حرام قراردینے) کا فیصلہ کریں (النحل ۴۱:۴۱) بلکہ وہ اس بات کے پابند ہیں کہ جو کچھ اللہ کی طرف سے نازل کر دہ ہے باالکلیہ اس کی پیروی کریں (الاعراف ۳:۷) اور اللہ کے قانون کے مطابق جملہ امور حیات کا فیصلہ نہ کرنے والوں کو ظالم (المائدہ ۵:۵۴) فاسق (المائدہ ۵:۷۴) اور کافر (المائدہ ۵:-) کہا گیا ہے۔

(3).... انسان کو اللہ نے اس دنیا میں خلیفہ یا نائب بنایا ہی (البقرہ ۳:۲، یونس ۴۱:۰۱، الاعراف ۹۶:۷) اور انبیاء و رسول کو اللہ نے اس لیے بھیجا کہ حکم الہی کے مطابق ان کی اطاعت کی جائے (النساء ۴:۴۶) اور کتاب ہدایت کے مطابق ان کے درمیان فیصلہ کیا جائے (النساء ۵:۰۱) اس طرح انبیاء و رسول کو اللہ نے ، اللہ کی مخلوق پر ، اللہ کے قانون کے مطابق اللہ کی حاکمیت کا نظام برپا کرنے لیے بھیجا ۔ اسی لیے رسول کی اطاعت کو اللہ کی اطاعت گر دانا گیا اور مومنوں کے ایمان کو اطاعت رسول و اتباع رسول سے وابستہ کر لیا گیا اور یہ فیصلہ دیا کہ ۔

”تیرے رب کی قسم ، وہ ہر گز مومن نہ ہوں گے جب تک کہ اے نبی ! تجھ کو باہمی اختلاف میں فیصلہ کرنے والا تسلیم نہ کریں“۔ (النساء ۵۶: ۴)

(4)...مذکورہ بالا بحث کا حاصل یہ ہے کہ اسلام میں قانون سازی کے بنیادی ماخذ قرآن و سنت ہیں البتہ قانون ایسی کی حدود کے اندر استنباط و اجتہاد سے متہمی تفصیلات مرتب کرنے اور ان امور میں جن میں اللہ اور اس کے رسول نے کوئی صریح حکم نہ دیا ہو ان میں شریعت کی روح اور اسلام کے مزاج کو پیش نظر رکھتے ہوئے قانون بنانے کا حق اہل ایمان کو حاصل ہے۔

اسلامی قانون میں زناء سے متعلق احکام ، حدود آرڈیننس اور قانون تحفظ خواتین :-
(1)...انسانی جان ، مال ، عزت و عصمت ، نسل اور عقل کی حفاظت مقاصد شریعت ہیں ۔ اس میں ” فعل زنا“ انسانی نسل و عزت و عصمت “کی حفاظت کے خلاف جرم ہی۔

(2)...قرآن کریم میں ”زنا“ کو بہت بڑی بے حیائی اور بہت بری راہ قرار دیا ہے اور شرک اور قتل کے بعد کبائر میں شمار کیا ہے (سورۃ بنی اسرائیل ۲۳: ۷۱، الفرقان ۸۶: ۵۲ بالترتیب) ۔

(3)...اسلام کے ابتدائی دور میں ارتکاب زنا کرنے والی عورتوں کو جرم کے ثبوتچار مرد گواہوں کی گواہیکے بعد ، تا مرگ قید یا اللہ کی طرف سے راہ نمائی آجانے تک قید کا حکم تھا (النساء ۴: ۶۱ : ۵۱) تاہم قرآن کریم میں اللہ نے اس نسبت حتمی قانون ” زانی عورت اور زانی مرد، ہر ایک کو سو، سو کوڑے مارنے“ کی صورت میں فراہم کیا گیا (النور ۲: ۴۲) البتہ ، اس نسبت رسول اللہ کے قول و عمل صحابہ کرام رضی اللہ تعالیٰ عنہ کے طرز عمل اور علماء صلحاء امت کے اجماع (ماسوائے خوارج ، معتزلہ) سے یہ ثابت ہے کہ قرآن کا مذکورہ حکم غیر محض (غیر شادی شدہ) مرد و عورت مجرموں کے لیے ہے جب کہ محض (حملاً نکاح سے محفوظ شدہ) مجرموں ، خواہ مرد ہو یا عورتیں کیلئے رجم (تا مرگ سنگ ساری) کی سزا ہے۔

(4)...” حد زنا “ کے لیے ثبوت کے دو معتبر ذرائع ملزم کا ” اقرار جرم “ اور ” چار ، مسلم ، بالغ و عاقل گواہوں کی شہادت ہے۔ جن کی نسبت عدالت ” تزکیہ الشہود “ کے تقاضوں کو پیش نظر رکھتے ہوئے ، مطمئن ہو کہ وہ سچے اور کبائر سے بچنے والے گواہ ہیں ۔ مزید یہ کہ ان گواہوں کی شہادت ، وقوعہ اور ” فعل زنا “ کی عینی شہادت ہونی چاہیے۔

(5)...مذکورہ ثبوت اگر موجود نہ ہوں اور قرآئن سے یا کسی اور ذریعے سے یہ ثابت ہو کہ ” ملزم یا ملزمہ نی“ زنا کا ارتکاب کیا ہے تو اسے اس عمل کی سزا تعزیر کی صورت میں عدالت یا حاکم وقت (ان الامر) مقدمہ کے حقائق کو دیکھتے ہوئے سزا دے سکتا ہے۔

(6).... حال ہی میں ہماری پارلیمنٹ (قومی اسمبلی اور سینٹ) نے ”تحفظ خواتین“ (فوجداری قوانین کا ترمیمی) ایکٹ 2006ء منظور کیا ہے اور شاید اشاعت تحریر کے وقت صدر پاکستان نے اسے منظور ی دے کر قانون کا درجہ بھی دے دیا ہو۔ اس قانون کے ذریعے ، جرم زنا آرڈیننس ، 1979ء (جسے آئندہ سطور میں سہولیت کی خاطر ”جرم یا حد زنا آرڈیننس“ تحریر کیا جاتا ہے) جرم قذف (نفاذ حد) آرڈیننس 1979ء (آئندہ سطور میں ” جرم یا حد قذف آرڈیننس“ تحریر کیا جائے گا) تعزیرات پاکستان 1860ء ضابطہ فوجداری 1908ء اور قانون انفساخ از دواج مسلمان 1939ء میں ترامیم کیں گئیں ہیں ۔

(7).... جرم زنا آرڈیننس کی بیشتر دفعات اسلامی قوانین کی روح کو ملحوظ خاطر رکھتے ہوئے ، مرتب کئیں گئیں تھیں ۔ البتہ چند ایک ذیلی و فروعی قسم کی دفعات جو کہ زیادہ تر طریق کار کی نسبت تھیں کو غلط طور پر استعمال کیا جاتا رہا ہے۔ جس کو بہانہ بناتے ہوئے اور تحفظ خواتین کا دلچسپ نعرہ استعمال کرتے ہوئے مذکورہ ذیل ترامیم اور متعلقہ دیگر قوانین میں ذیل دفعات کا اضافہ کیا گیا ہے جن کے مقاصد صرف سرسری مطالعہ ہی سے صحیح طور پر واضح ہو جاتے ہیں ۔

(1).... قانون حد زنا آرڈیننس کی دفعہ 2 کی شق ج (C) کو منسوخ کیا گیا ہے مذکورہ شق میں ”شادی / نکاح“ کی اس طرح پر تعریف کی گئی ہے کہ ” شادی / نکاح سے مراد وہ شادی / نکاح ہے جو کہ فریقین کے شخصی قانون کے مطابق باطل (Void) نہ ہو اور ”شادی شدہ“ کو اسی معنوں میں تعبیر کیا جائے گا ”حد زنا“ کے نفاذ کے لیے ” شادی شدہ“ کی تعریف کلیدی حیثیت رکھتی ہے اور اس شق کی تنسیخ سے ” شادی / نکاح“ کی واضح تعریف کو مشکوک اور ہر مقدمہ میں علیحدہ ، علیحدہ تعبیر کا تابع بنانے کی سعی کی گئی ہے تاکہ ” شادی / نکاح“ کی تعریف میں ابہام موجود رہے کیونکہ اس اصطلاح کی تعریف نہ تو تعزیرات پاکستان میں ہے ، نہ ہی قانون انفساخ از دواج مسلمانان 1939ء (The Dissolution of Muslim Marriages Act , 1939) میں اور نہ ہی کسی اور قانون میں اس طرح کسی بھی اس تعلق کو ” شادی“ قرار دیا جاسکے گا جو ” تحفظ خواتین“ کے نام نہاد علمبردار اور اس کے پس پر دہ محرک قرار دیں ۔

(2).... قانون کی دفعہ 2 کی شق ”(e)“ کو منسوخ کیا گیا ہے جس میں تعزیر کی تعریف کی گئی ہے۔

(3).... قانون کی دفعہ 3 کو منسوخ کیا گیا ہے جس کی رو سے ” حد زنا آرڈیننس“ کو دیگر تمام قوانین پر اس کے نفاذ کے اعتبار سے برتری دی گئی تھی ۔ اس طرح حد زنا کا قانون سے دیگر تمام انسانی وضع کردہ قوانین کی طرح کا سلوک کیا جائے گا اور اسے نفاذ میں کسی قسم کی برتری اور اولیت حاصل نہ رہے گی بلکہ اس امر کا زیادہ امکان ہے کہ اس قانون کو اس کے بعد نافذ کردہ قوانین کی نسبت کم

اہمیت دی جائے گی کیونکہ قانون کی تو ضیح و تشریح کا ایک اصول یہ بھی ہے کہ ایک ہی موضوع پر بعد میں نافذ کیے جانے والے قانون کو پہلے سے لاگو کر دہ قانون پر ترجیح دی جائے گی ، کیونکہ یہ پارلیمنٹ کے ارادوں کا بہتر مظہر ہوتا ہے ، الا یہ کہ پہلے سے نافذ شدہ قانون میں اس کے برعکس صراحت سے مذکور ہو ، جیسا کہ ” حد زنا “ سے متعلق مذکورہ منسوخ شدہ دفعہ میں مذکور تھا ۔

(4)....قانون کی دفعہ 4 میں ”ہر اس ارادی جنسی تعلق کو زنا قرار دیا گیا تھا جو کہ مردوزن جائز نکاح کے بغیر استوار کر یں“ تاہم تحفظ خواتین کے قانون کے ذریعے قوم کے نمائندوں نے ”جائز“ لفظ کو حذف کرنے کی تجویز دی ہے جب کہ ” شادی /نکاح “ کی تعریف کو پہلے ہی حذف کیا گیا ہے۔ اس طرح ” نکاح “ اور اس حوالے سے ”ارتکاب زنا“ کے قانون کو مبہم بنانے کی حتی الامکان سعی کی گئی ہے۔

(5)....حد زنا آرڈیننس کی دفعہ ”6“ میں زنا بالجبر کی تعریف اور اس کے ارتکاب کرنے والی/والی محض (شادی شدہ) اور غیر محض (غیر شادی شدہ) محرم کی سزا بیان کی گئی ہے تاہم تحفظ خواتین کے ترمیمی قانون کے ذریعے نہ صرف مذکورہ بالا دفعہ بلکہ جہاں ، جہاں بھی ”زنا بالجبر“ کی اصطلاح استعمال ہوئی ہے کو منسوخ کیا گیا ہے اور مذکورہ دفعہ کی جگہ تعزیرات پاکستان میں دفعہ 375 بہ عنوان ” زنا بالجبر “ اور دفعہ 376 بہ عنوان سزائے ”زنا بالجبر“ شامل کی گئیں ہیں ۔ اس ضمن میں تفصیلی مباحث ذیل ہیں ۔

اولاً :-

”قانون حد زنا“ میں مجرم کے لیے اصطلاح ” ایک شخص (A Person) استعمال کی گئی ہے جس کی تعریف میں مردوزن “ دونوں شامل ہیں ، جب کہ تحفظ خواتین کے قانون کے ذریعے نافذ کر دہ دفعہ 375 کی تعریف کے مطابق صرف ” ایک مرد “ (A man) ہی زنا بالجبر کا مرتکب قرار دیا جاسکے گا ۔ اگرچہ بالعموم ” زنا بالجبر “ کے مرتکب مرد ہی ہوتے ہیں ۔ تاہم خواتین سے بھی اس کا ارتکاب خلاف امکان نہیں ۔ حد زنا آرڈیننس کی دفعہ 6 اس امکانی صورت کا بھی احاطہ کرتی ہے جب کہ ”تحفظ خواتین“ کے قانون کے ذریعے نافذ کر دہ شق ”375“ میں ایسا کوئی امکان موجود نہیں ۔

ثانیاً :-

حد زنا آرڈیننس اور اسلامی قانون معاشرت میں اپنی بیوی کے ساتھ ، خواہ اس کی مرضی ، یا رضامندی ہو یا نہ ہو ، جنسی تعلق قائم کرنا جرم نہیں کجایہ کہ زنا بالجبر تاہم ”تحفظ خواتین کے قانون“ کی دفعہ 375 کے مطابق ”اگر ایک مرد ، ایک عورت سے اس کی مرضی یا رضامندی کے بغیر جنسی تعلق استوار کرے، تو یہ زنا بالجبر کہلائے گا“ (ملاحظہ ہوں شق نمبر 5 تحفظ خواتین کا قانون) یہ عورت اس مرد کی بیوی بھی ہو سکتی ہے! اور اہل مغرب کی اصطلاح میں اس کو شادی

کے بعد زنا بالجبر (Marital Rape) گر دانا جاتا ہے۔ حد زنا آرڈیننس کی دفعہ 6 میں ”جائز نکاح / شادی“ کے بعد جنسی فعل کو ”زنا بالجبر“ کی تعریف سے خارج کیا گیا ہے جب کہ تحفظ حقوق خواتین کے قانون میں اس کے برعکس ہے۔
ثالثاً :-

جنس کی بنیاد پر امتیاز کی ایک اور مثال تعزیرات پاکستان کی دفعہ 375 کی ذیلی شق پانچ ہے جس کے مطابق ایک مرد اگر ایک عورت سے، اس کی مرضی یا اس کی مرضی کے بغیر، جنسی تعلق قائم کرے، زنا بالجبر کا مرتکب کہلائے گا، اگر عورت کی عمر سولہ (16) سال سے کم ہو۔

اس طرح ایک طرف تو 12 سے 16 سال تک کی عمر کی لڑکیوں کو اس فعل کی بلا کسی خوفخطر آزادی دی گئی ہے اور دوسری طرف یہی فعل اگر اسی عمر کا کوئی لڑکا کرے تو ”زنا بالجبر“ کا مرتکب مزید یہ کہ دفعات 375 اور 376 کی صورت میں ”مردوں“ سے جنس کی بنیاد پر امتیاز کا قانون نافذ کیا جا رہا ہے جو کہ عدل و انصاف کے تقاضوں اور آئین پاکستان کے آرٹیکل 25 کی صریح خلاف ورزی ہے۔
رابعاً :-

اسلامی قانون اور حد زنا آرڈیننس کے مطابق ”حد زنا بالجبر“ صرف عاقل و بالغ، مردوزن پر بعد از ثبوت نافذ کی جائے گی جب کہ نئی شامل کردہ دفعہ 375 تعزیرات پاکستان کے مطابق ایک مرد (A man) ہی سزائے زنا بالجبر کا مرتکب قرار پائے گا۔ یہاں یہ بھی بر محل ہوگا کہ اگر تعزیرات پاکستان میں ”مرد“ کی تعریف کا تذکرہ ہو جائے۔ تعزیرات پاکستان کی دفعہ 10 کے مطابق ”مرد“ (Man) سے مراد کسی بھی عمر کا ”انسان“ ہے تاہم زیر دفعہ 82 تعزیرات پاکستان سات سال سے کم عمر بچے کے کسی بھی فعل کو جرم نہیں گر دانا جائے گا جب کہ مذکورہ قانون کی دفعہ 83 کے مطابق 7 سال سے زائد اور 12 سال سے کم عمر بچے کا کوئی فعل جرم تصور نہ ہو گا، بشرطیکہ اسے اپنے افعال اور اس کے نتائج کی کافی سمجھ بوجھ حاصل نہ ہو۔ اس طرح بارہ سال یا اس سے زائد عمر کے بچے پر تو تعزیرات پاکستان کی دفعات 375 اور 376 بہ اعتبار سزا لاگو ہوں گی مگر کسی بھی عمر کی عورت پر نہیں قرار پائے گی اس طرح سولہ سال سے کم عمر لڑکی / عورت اگر ارتکاب زنا بالرضا کرے تو اس کے لیے کوئی سزا مقرر نہیں خواہ وہ غیر محضہ (غیر شادی شدہ) ہو یا محضہ (شادی شدہ)۔ اس پر مزید افتاد یہ کہ کسی ”شوہر“ کا اپنی سولہ سال سے کم عمر بیوی کے ساتھ جسمانی تعلق خواہ یہ تعلق اس کی بیوی کی رضا مندی ہی سے کیوں نہ ہو ”زنا بالجبر“ تعبیر کیا جائے گا۔ کیا مذکورہ بالا اجزاء ”ثالث و رابع“ کے تحت مباحث میں دیگر پہلوئوں کے علاوہ قرآن و سنت سے یا پوری امت مسلمہ کی تاریخ سے کسی شوہر کا اپنی بیوی

کے ساتھ جسمانی تعلق ”زنا بالجبر“ قرار دے جانے کی ایک بھی نظیر (Precedent) موجود ہے۔
خامساً :-

”زنا بالجبر“ کی سزا کے متعلق رسول اور صحابہ کرام رضی اللہ تعالیٰ عنہ کے تعامل کی چند مثالیں راہ نما ہیں۔

(1).... ایک عورت اندھیرے میں نماز کے لیے نکلی راستے میں ایک شخص نے اس کو گر لیا اور زبر دستی اس کی عصمت دری کر دی اس کے شور مچانے پر لوگ آگئے اور زانی کو پکڑ لیا۔ نبی نے اس کو رجم کر ادیا اور عورت کو چھوڑ دیا۔ (رواہ ترمذی و ابو داؤد)

(2).... حضرت ابو بکر صدیق رضی اللہ تعالیٰ عنہ کے زمانے میں انہوں نے زنا بالجبر کے ایک کنوارے مجرم کو سو کوڑے لگوائے اور جلاوطنی کی سزا دی۔ (موطائے امام مالک)

(3).... حضرت عمر رضی اللہ تعالیٰ عنہ کے زمانہ خلافت میں ایک شخص نے ایک لڑکی سی ”زنا بالجبر“ کیا آپ نے اسے کوڑے لگوائے اور لڑکی کو چھوڑ دیا۔ ایک اور روایت میں ہے کہ مجرم کو جلا وطنی کی سزا بھی دی گئی۔ (رواہ بخاری)

مذکورہ بالا مثالوں اور رسول اکرم اور صحابہ کرام رضی اللہ تعالیٰ عنہما کے قوم و عمل سے یہ اخذ کیا جاسکتا ہے کہ ”زنا بالجبر“ کی سزا مجرم کے محض ہونے کی صورت میں رجم اور غیر محض (غیر شادی شدہ) ہونے کی صورت میں 100 کوڑے تھی، علاوہ ازیں صحابہ کرام کے تعامل سے یہ بھی واضح ہے کہ جبر کے جرم کی تعزیر کے طور پر مجرم کو جلا وطنی کی سزا دی گئی۔ تاہم ملزم کے غیر محض ہونے کی صورت میں یہ سزا قتل (سزائے موت) کبھی بھی نہیں رہی۔

”زنا بالجبر“ کی سزا، سزائے موت صرف اس صورت میں ممکن ہے کہ جب کوئی مجرم عادی مجرم ہو اور اس طور سے اپنی عادت سے زمین میں فساد کا مرتکب ہو، یا کئی مجرم جہتے بنا کر اجتماعی طور اس جرم کے مرتکب ہو کر ”فساد فی الارض“ اور اللہ اور اس کے رسول کے ساتھ جنگ (محاربہ) کے مرتکب ہوں۔ (المائدہ ۵: ۴۳: ۳۳)

تحفظ خواتین کے قانون کے تحت نئی نافذ کر دہ دفعہ 376 تعزیرات پاکستان کے تحت ”زنا بالجبر“ کی سزا ”سو کوڑوں“ اور ”رجم“ کے بجائے ”سزائے موت یا کم از کم دس سال اور زیادہ سے زیادہ 25 سال قید، جرمانہ جب کہ دو یا زائد افراد اگر مشترکہ نسبت سے اس جرم کے مرتکب ہوں تو ان کے لئے سزا، سزائے موت یا عمر قید ہے۔

اب دفعہ 376 تعزیرات پاکستان کے مطابق قرآن و سنت ہونا، یا خلاف قرآن و سنت ہونے کا فیصلہ مذکورہ بالا مباحث کی روشنی میں آپ خود کیجئے گا۔

(6).... حد زنا آرڈیننس کی دفعہ ”7“ میں ”زنا“ یا ”زنا بالجبر“ کے ارتکاب کرنے والے نابالغ مجرموں کیلئے تعزیری سزائیں بیان کی گئی تھیں ، کو مکمل طور پر منسوخ کیا گیا ہے ، جس کے متبادل کوئی دفعہ تعزیرات پاکستان میں شامل نہیں کی گئی جو کہ کم سن نوجوانوں کو بے راہ روی کی ترغیب دینے کے مترادف ہے۔

(7).... 1- مذکورہ آرڈیننس کی دفعہ 8 میں ”زنا موجب حد“ یا ”زنا بالجبر موجب حد“ کیلئے شہادت کا معیار ، جو کہ قبل ازیں ذکر کیا گیا تاہم ”زنا بالجبر“ کی صورت میں اگر مذکورہ شہادت میسر نہ ہو اور ریکارڈ سے جرم کے واقع ہونے کا اثبات ہوتا ہو تو قانون مذکورہ کی دفعہ 10 کے تحت تعزیری سزائیں بیان کی گئی تھیں ۔

”قانون تحفظ خواتین“ کے ذریعے مذکورہ بالا دفعہ 8 سے ”زنا بالجبر موجب حد“ کے ثبوت کے لیے اسلامی معیار شہادت (یعنی اقرار یا چار عاقل و بالغ گواہان) کی شرط کو ختم کیا گیا ہے اسی طرح دفعہ 10 مذکورہ کو مکمل طور پر خذف کیا گیا ہے ، اس طرح جرم ”زنا بالجبر“ زیر دفعہ 375 و 376 کیلئے معیار شہادت قانون شہادت آر ڈر کے مطابق ہو گا نہ کہ قرآن و سنت کے مطابق ۔

(2).... ”زنا بالرضا“ کیلئے تعزیرات پاکستان میں ازدواج کے بغیر جنسی تعلق (Fornication) کے نام سے دفعہ B-496 کی صورت میں نافذ کیا گیا ہے۔ جس کو قبل ازیں ”فحاشی“ (Lewdness) کا نام دیا گیا تھا۔ اس دفعہ کے مطابق اگر ایک مرد و عورت جو کہ ایک دوسرے سے تعلق از دواج میں وابستہ نہ ہوں اور وہ بھی رضامندی سے جنسی تعلق استوار کریں تو وہ (Fornication) یا ”ازدواج کے بغیر جنسی تعلق“ کے مرتکب ہوں گے جس کی سزا پانچ سال قید اور 10 ہزار روپے جرمانہ تک ہو سکتی ہے۔

(3).... قانونی تعریف کے اعتبار سے دفعہ B-496 مذکورہ کے تحت شادی شدہ و غیر شادی شدہ دونوں قسم کے مجرموں کو جو باہمی رضا مندی سے ارتکاب جرم کریں ، ثبوت جرم پر مذکورہ بالا سزا دی جاسکتی ہے نہ کہ رجم و سو کوڑے۔

(4).... زیر دفعہ C-496 تعزیرات پاکستان جرم زیر دفعہ B-496 کی نسبت دعوی داری کرنے اور شہادت دینے والوں کو جو بعد میں جھوٹی ثابت ہو کو بھی جرم زیر دفعہ B-496 کی سزا کا سزا دار ٹھہرا یا گیا ، نہ کہ الزام کنندہ کو حد قذف کا ۔ دفعہ C-496 کے فقرہ شرطیہ (Proviso) کی رو سے یہ بھی واضح ہوتا ہے کہ عدالت الزام کنندہ اور گواہان کے خلاف از خود زیر دفعہ C-496 کارروائی کرے گی اگر ملزم زیر دفعہ B-496 کے خلاف جرم ثابت نہ ہو سکا ۔

(5).... جرم زنا ”حدود اللہ“ کی خلاف ورزی ہے جو کہ بمطابق شریعت ایک قابل دست اندازی سر کار (Cognizable offence) ہے۔ تاہم ”جرم زنا بالرضا“ زیر دفعہ B-496 تعزیرات پاکستان اور زیر دفعہ 5 حد زنا آرڈیننس دونوں ہی کو ضابطہ

فوجداری 1908 کے دوسرے جدول میں ترمیم کے بعد قابل ضمانت (Bailable) اور ناقابل دست اندازی پولیس (Non Cognizable) بنا دیا گیا ہے۔ اس طرح اگر چہ مذکورہ ترمیمی قانون کے نفاذ کے بعد ”ملزم / ملزمان جرم زنا“ کا گرفتار ہونا، عملاً ممکن نہیں تاہم بالغرض محال اگر ”زنا بالرضا“ کا ملزم یا ملزمان اگر ایک دن گرفتار ہوتے ہیں۔ تو اسی دن وہ ضابطہ فوجداری کی دفعہ 496 کے تحت پولیس یا عدالت شخصی ضمانت دے کر کھلے بندوں پھر سکتے ہیں۔ اس طرح جرم کی سزا کو انتہائی کم، ثبوت کے طریق کار کو انتہائی مشکل رکھ کر اور ملزمان کے ارتکاب جرم کے وقت جرم کو ناقابل دست اندازی پولیس قرار دے کر اور بعد از ارتکاب جرم و بصورت گرفتاری فوری ضمانت کی سہولیات دینے سے مذکورہ ترامیم کے مقاصد یعنی معاشرے میں آزادی، فحاشی، جنسی بے راہ روی کو فروغ دینا کھل کر سامنے آتے ہیں (6)۔...قانون بنانے والوں کی علمی استعداد و فراست کو بھی داد دینی پڑتی ہے کہ انہوں نے جرم زیر دفعہ B-496 تعزیرات پاکستان کیلئے ”Fornication“ کی اصطلاح استعمال کی ہے۔ حالانکہ یہ اصطلاح صرف اسی صورت مستعمل ہے جب کہ دونوں فریقین غیر شادی شدہ ہوں۔ تاکہ باہمی طور پر غیر شادی شدہ، اور اگر فریقین میں سے کوئی ایک بھی فریق شادی شدہ ہو تو اس وقت یہ جرم انگریزی قانون میں ”Adultery“ کہلائے گا تاہم دفعہ 496-B تعزیرات پاکستان کے الفاظ سے ظاہر ہے کہ اس میں ”Fornication“ اور ”Adultery“ دونوں کو جمع کیا گیا ہے۔

(7)۔...ضلع کی سطح پر فوجداری عدالتوں میں مجرموں کو سزا دینے کی شرح (Conviction Rate) پولیس کی نااہلی استغاثہ کے گواہوں کی عدم حاضری اور سرکاری تفتیشی و استغاثہ کے اہلکاروں کی ملی بھگت کے نتیجے میں پانچ فیصد سے بھی کم ہے اور مقدمات میں شہادت قلمبند ہونے کے بعد یہ شرح نہ ہونے کے برابر ہے، یہ تو بھلا ہوا ان ملزموں کا جو مقدمات سے پیچھا چھڑانے کے لیے اعتراف جرم (Plead Guilty) کر لیتے ہیں، اور سزا یافتہ ہو کر شرح سزا (Conviction Rate) کو بناتے ہیں ورنہ فوجداری مقدمات میں شاید ہی کوئی ایسا مقدمہ ہو جو کہ ثبوت کی بنا پر سرکار یا استغاثہ ثابت کر سکے اور یہی وجہ ہے کہ معاشرہ میں جرائم کی شرح میں روز افزوں، اضافہ دیکھنے میں آتا ہے اندر میں حالات ڈسٹرکٹ سطح کی عدالتوں میں زیر دفعہ 496-B تعزیرات پاکستان ”زنا بالرضا“ کے مقدمات کا فیصلہ دیگر مقدمات سے مختلف نہ ہونے کا زیادہ امکان ہے۔ ملزمان ارتکاب جرم کے بعد ضمانت لئے کھلے عام پھیریں گے اور عدالتوں میں دیگر مقدمات کی جگہ ”جرم زنا بالرضا“ کے انبار لگے رہیں گے۔ مزید یہ کہ جرم کے اعتراف کی صورت میں بھی مجرم کو ”حد زنا“ کی سزا نہیں دی جاسکے گی کیونکہ ”تحفظ حقوق خواتین کے قانون“ کے تحت

تعزیرات پاکستان میں شامل دفعات کے تحت ”جرم زنا“ کو عدالت حدود آرڈیننس کے تحت ”حد زنا“ کی سزا دینے کا اختیار نہیں رکھتی۔ یہ کارنامہ جرم زنا آرڈیننس کی دفعہ 20 سے پہلے فقرہ شرطیہ (Proviso) حذف کر کے انجام دیا گیا ہے۔ جو کہ حدود کے تحت مقدمات کا فیصلہ کرنے والی عدالت کے تحت کئے گئے جرائم کی سزا بھی دینے کی مجاز ہوتی۔ یہی حشر حذف آرڈیننس کی دفعہ 17 کے پہلے جملہ شرطیہ (Proviso) کو حذف کر کے کیا گیا ہے۔

(8).... ”زنا بالجبر“ کیلئے سزائے رجم اور سوکوڑوں کی سزا کا جیسا کہ پہلے ذکر کیا گیا ہے کو حد زنا آرڈیننس اور جملہ قوانین سے یکسر نکال دیا گیا ہے۔ اس کے لیے حد زنا آرڈیننس کی دفعہ 6 کی مکمل مسنوخ کی گئی ہے جب کہ طریق سزا کی نسبت دفعہ 17 میں جزوی ترامیم کیں گئیں ہیں۔

(9).... حد زنا آرڈیننس کی دفعہ 19 کو مکمل طور پر منسوخ کیا گیا ہے۔ جس کے ذریعے تعزیرات پاکستان 1860 مذکورہ دفعات نسبت زنا بزن غیر (Aclultery) وغیرہ کی دفعات کو منسوخ کیا گیا تھا۔ تاہم یہ تنسیخ سے مذکورہ دفعات خود بہ خود نافذ العمل اور ان کا احیاء (Revive) نہیں ہوں گی۔ تاہم ”روشن خیال، اعتدال پسند پاکستان“ کے علم برداروں کے عزائم اس سے کھل کر سامنے آتے ہیں۔ جن کے نزدیک، مستقبل قریب میں ان عہد جاہلیت کے قانون کو بحال کرنا بھی ”تحفظ حقوق خواتین“ ہو گا۔

(10).... عدلیہ کی آزادی کا ایک بنیادی اصول یہ بھی ہے کہ جب اعلیٰ عدالتیں حتمی طور پر کسی مقدمہ کو فیصلہ کر لیں اور اپیل کے تمام حقوق استعمال کرنے کے بعد بھی وہ فیصلہ بحال رہے تو اس فیصلہ کو نافذ کیا جائے۔ یہ نہ صرف عدلیہ کی آزادی کا مظہر ہے بلکہ آئین پاکستان کے آرٹیکل 4 میں مذکور بنیادی حق ”قانون کے سامنے برابری، یکساں سلوک اور یکساں قانونی تحفظ“ کا حاصل بھی۔ مزید یہ کہ یہ امر عامہ لناس میں عدالتوں پر اعتماد میں اضافہ کرتا ہے تاہم ظلم اور نا انصافی کی بنیاد خود آئین کے آرٹیکل 45 کی صورت میں آئین پاکستان کا حصہ ہے جس کے تحت صدر پاکستان کسی بھی عدالت حتیٰ کہ سپریم کورٹ تک کے فیصلے کے حتمی ہونے کے بعد بھی کسی مجرم کو معاف یا اس کی سزا میں تخفیف یا اس کی سزا کو ایک قسم کی سزا سے دوسری قسم کی سزا میں تبدیل کر سکتا ہے یہ شق نہ صرف خلاف اسلام ہے بلکہ عدل و انصاف کے تمام تقاضوں کے منافی ہے۔

حال ہی میں مرزا طاہر امین، جو کہ ایک برطانوی نژاد پاکستانی تھا، کی سزا نے موت کو، برطانوی وزیر اعظم کی آمد کے تحفہ کے طور پر صدر پاکستان نے عمر قید میں تبدیل کر دیا، اس طرح سپریم کورٹ کے فیصلے کی دھجیاں بکھیرنا تو ایک طرف، مستغیث فریق کی رضا مندی کے بغیر یہ فیصلہ نہ صرف خلاف اسلام

تھا بلکہ ان کے زخموں پر نمک پاشی کے مترادف تھا“.... اگر یہقرین انصاف تھا ، تو اس طرح کے دیگر دیسی ملزمان اس طرح کے ”انصاف اور قانون کے یکساں سلوک اور تحفظ“ سے کیوں محروم رکھے جاتے ہیں ۔

ضابطہ فوجداری 1908ء کے انتیسویں باب میں نہ صرف صدر مملکت بلکہ صوبائی حکومت کو بھی اس طرح سزائوں میں تخفیف یا ان کی تبدیلی کا اختیار دیا گیا ہے۔ یہ اختیار حد زنا آرڈیننس میں مذکورہ ”جرم زنا بالرضا و جرم زنا بالجبر“ کی سزائوں کی نسبت ناقابل اطلاق قرار دیا گیا تھا ۔ تاہم حد زنا آرڈیننس کی دفعہ 20 کی ذیلی شق 5 کی منسوخی کے بعد ضابطہ فوجداری کے مذکورہ باب 29 کا اطلاق ”زنا بالرضا موجب حد کی نسبت بھی ہوگا۔“ اس طرح اگر عدالت عظمیٰ بھی ”حد زنا بالرضا“ کے مقدمہ میں حتمی فیصلہ کر لے جو کہ مذکورہ ترامیم کے بعد محال ہے تب بھی صدر مملکت اپنے اختیار کے تحت ایسے چہیتے مجرموں کو معاف کر نے یا ان کی سزا میں تغیر و تبدل کا اختیار رکھتا ہے۔ اس طرح ایسے احکام اور اس کے نفاذ کو بندوں کی صوابدید پر چھوڑ دیا گیا ہے۔

(11).... ”زنا بالرضا“ کے مقدمہ کے اندراج کے طریق کار میں بھی واضح تبدیلی ضابطہ فوجداری میں ایک نئی دفعہ A-203 کے ادخال کے ذریعے کی گئی ہے۔ اب تک مدعی /مستغیث کی رپورٹ پر یا عدالت میں استغاثہ دائر کئے ملزم کے خلاف قانونی کارروائی شروع کی جاتی تاہم مذکورہ دفعہ کے ادخال کے بعد مقدمہ ”زنا بالرضا“ کے استغاثہ کا طریق کار کچھ اس طرح سے ہو گا ۔

(1).... مدعی /مستغیث مقدمہ ،دعوی داری کے وقت اپنے ہمراہ سیشن کورٹ اپنے علاوہ ، چار مسلم ، بالغ و عاقل گواہان جو کہ تزکیہ الشہود کی شرائط پر پورے اترتے ہوں کو لے کر جائے گا ، چلان ان سب کے ہر حلف بیان عمل زنا کے عینی وقوعہ کے شاہدوں کے طور پر قلمبند کیے جائیں گے حالانکہ مذکورہ شہادت سزائے جرم کے لئے مطلوب ہے نہ کہ ابتدائے مقدمہ کے لیے اگر عدالت کا مذکورہ بیانات کی روشنی میں وقوعہ کے ہونے پر اعتماد ہو تو وہ ملزم کی حاضر ی کے لئے ”صرف سمن“ جاری کرے گی اور ملزم کی حاضری کی صورت میں ملزم کو عرصہ دراز تک جیل کی یا سیت و مایوسی سے بچنے کیلئے فوراً ضمانت دی جائے گی ۔ اگر عدالت کو وقوعہ کی صحت پر اطمینان نہ ہو تو عدالت مدعی /مستغیث کی درخواست کو خارج کر دے گی ، اور اس صورت میں اگر عدالت کو یہ اطمینان ہو کہ مدعی اور گواہ ”قذف“ کے مرتکب ہوئے ہیں تو گواہوں اور مستغیث مقدمہ پر قذف آرڈیننس کی دفعہ 7 کے تحت فوراً سزاگو کرے گی ۔ سزائے حد قذف کا یہ نرالا اصول حد قذف آرڈیننس کی دفعہ 6 میں ایک نئی ذیلی شق 2 کے طور پر شامل کیا گیا ہے۔

(2)....مقننہ کی سوچ کی بلندی اور وسعت کو داد دینی پڑتی ہے کہ ایک طرف تو مقدمہ کی رپورٹ کے ساتھ ہی جملہ شہادت کو لازم قرار دیا گیا ہے اور دوسری طرف مستغیث مقدمہ اور گواہوں کی شنوائی کے بعد، عدالت بجائے اس کے کہ ”محترم ملزم“ کو عدالت طلب کرے اور مظلوم کی داد اسی کرے یا حدود اللہ کو نافذ کرے اس کو نہ صرف استغاثہ خارج کرنے کا مجاز بنایا گیا ہے۔ بلکہ مستغیث و گواہوں کو اس وقت سزا دینے کا اختیار دیا گیا ہے۔

اس طرح انصاف تک رسائی کے مواقع کو انتہائی محدود اور حدود اللہ کے نفاذ کے ذرائع کو انتہائی مسدود کر کے اس امر کی بالواسطہ کو ششیں کی گئی ہے کہ کسی بھی طور ”حد“ نافذ نہ ہونے پائے اور نہ ہی ملزم زنا کے خلاف عدالت میں کوئی قانون چارہ جوئی کی جاسکی۔ یہاں یہ بھی کہنا بر محل ہو گا کہ اس کرہ ارض پر اس قدیر امتیازی قوانین شائد ہی کسی ملک میں نافذ کئے گئے ہوں گی۔ اسلام کا قانون قذف و لعان، حد قذف آرڈیننس اور تحفظ خواتین کا قانون :-

(1)....قرآن میں مومنوں کی عصمت و عفت و سیرت کے تحفظ کیلئے قانون قذف بہت جامع طور سے بیان کیا گیا ہے۔
ارشاد ہے :-

”اور جو لوگ پاک دامن عورتوں پر تہمت لگائیں پھر چار گواہ لے کر نہ آئیں ان کو اسی کوڑے مارو اور ان کی شہادت کبھی قبول نہ کرو اور وہ خود ہی فاسق ہیں سوائے ان لوگوں کے جو اس حرکت کے بعد تائب ہو جائیں اور اصلاح کر لیں کہ اللہ ضرور (ان کے حق میں) غفور ورحیم ہے۔“ (النور ۵: ۴۲)

مذکورہ بالا آیت سے اور رسول اللہ کی احادیث کی روشنی میں اسلامی قانون قذف کی نسبت حسب ذیل بنیادی اصول وضع کئے گئے ہیں۔

(1)....اگر چہ مذکورہ بالا آیت کریمہ میں تذکرہ ”پاک دامن عورتوں“ کا ہے لیکن یہی حکم پاک دامن مردوں کے لیے بھی ہے۔

(2)....الزام کی نسبت سزاتب ہی لاگو ہو گی جب یہ پاک دامن عورتوں یا مردوں پر لگایا جائے اگر کسی شخص کی بدکاری ”معروف“ ہو تو اس پر لگائے جانے والے الزام کے لیے عدالت یا مسلم ملک کی مجلس شوریٰ تعزیری سزا تجویز کر سکتی ہے۔

(3)....قذف (قذف کا الزام لگانے والے) کیلئے یہ لازم ہے کہ وہ بالغ و عاقل ہو اور اس نے اپنے آزا دانہ ارادے سے ”تہمت زنا“ عائد کی ہو۔

(4)....مقذوف (جس پر تہمت لگائی گئی ہو) کے لئیالزام ہے کہ وہ بالغ و عاقل ہو آزاد مسلمان ہو اور عقیف ہو یعنی پاک باز ہو۔

(5)....فعل قذف کے ارتکاب کی دو صورتیں ہو سکتی ہیں اولاً کسی پر الزام زنا عائد کرنا اور ثانیاً کسی کو ولدالزنا قرار دینا۔

(6)...قذف کو اگر کوئی شے حد کی سزا سے بچا سکتی ہے تو وہ یہ کہ ملزم اپنے الزام کو ثبوت میں چار عینی گواہ پیش کرے۔ البتہ ثبوت جرم قذف کیلئے شہادت کا معیار ملزم کا اقرار یا دو مسلم ، عاقل و بالغ گواہوں کی شہادت یا اگر ملزم عدالت کے سامنے ارتکاب جرم قذف کرے۔

(7)...جرم قذف قابل دست اندازی سر کار (Cognizable offence) ہے یا نہیں اس میں فقہاء کا اختلاف ہے۔ ابن ابی لیلیٰ کہتے ہیں یہ حق اللہ ہے اس لئے قذف پر بہر حال حد جاری کی جائے گی ، خواہ مقذوف مطالبہ کرے یا نہ کرے۔ امام ابو حنیفہ اور ان کے اصحاب کے نزدیک یہ اس معنی میں حق اللہ تو ضرور ہے کہ جب جرم ثابت ہو جائے تو حد جاری کرنا واجب ہے لیکن اس پر مقدمہ چلانا مقذوف کے مطالبے پر موقوف ہے اور اس لحاظ سے برحق آدمی ہے۔ یہی رائے امام شافعی اور امام اوزاعی کی بھی ہے۔ امام مالک کے نزدیک اس میں تفصیل ہے۔ اگر حاکم کے سامنے قذف کا ارتکاب کیا جائے تو بہ جرم قابل دست اندازی سرکار ہے ورنہ اس پر کارروائی کرنا مقذوف کے مطالبے پر منحصر ہے۔ (بحوالہ تفہیم القرآن ، جلد سوم ، از مولانا ابو الا علی مودودی)

اب ہم ”حد قذف“ کی نسبت سے ”قانون تحفظ خواتین“ کا جائزہ لیں گے۔

(1)...جرم قذف (نفاذ حد) آرڈیننس 1979 کی دفعہ میں قانون مذکورہ کو دیگر قوانین پر برتر (Overriding Errect) قرار دیا گیا تھا تاہم قانون تحفظ خواتین کے نام پر مذکورہ دفعہ 19 منسوخ کیا گیا ہے اس طرح اسلامی قانون قذف کو دیگر قوانین کے برابر لا کھڑا کیا گیا ہے۔

(2)... آرڈیننس کی دفعہ 4 میں قذف کی اقسام یعنی قذف موجب حد اور قذف موجب تعزیر بیان کی گئی ہیں۔ مذکورہ دفعہ 4 اور قذف موجب تعزیر کی نسبت دفعات 10 اور 11 کو منسوخ کیا گیا ہے۔

(3)... آرڈیننس کی دفعہ 6 میں اضافی شق (2) شامل کی گئی ہے جس کے تحت اگر عدالت ضابطہ فوجداری کی دفعہ A-203 (جس کی تفصیل اوپر مذکور ہیں) کے تحت الزام زنا کا استغاثہ خارج کرتی ہے یا کسی ملزم زنا کو بری کرتی ہے اور وہ اس بات سیمٹمنٹی ہو کہ قذف موجب حد کا ارتکاب ہوا ہے تو وہ بلا کسی ثبوت طلب کیے قذف موجب حد کی سزا دے گی۔ مذکورہ بالا دفعہ کی وجہ سے جرم زنا کی نسبت استغاثہ دائر کرنے کی حوصلہ شکنی ہوگی۔ کیونکہ مستغیث اور گواہوں کے سروں پر ہر وقت ”قذف موجب حد“ کی سزا کی تلوار لٹکتی رہے گی۔ مزید برآں کسی ملزم کا کسی جرم سے برتی (Acquit) کیے جانے کا مطلب یہ ہرگز نہیں کہ وہ معصوم تھا اور مستغیث اور گواہوں نے اسے ایک جھوٹے مقدمہ میں پھنسا یا ہے کیونکہ موجود قانونی نظام میں اس کی دیگر بھی کئی عوامل اور وجوہات ہو سکتی ہیں لیکن دفعہ مذکورہ کے ادخال کی بنیاد یہی مفروضہ (Presumption) ہی۔

آرڈیننس کی دفعہ 8 سے یا پولیس کو رپورٹ کرنے کے الفاظ حذف کیے گئے ہیں اس طرح قذف موجب حد کی نسبت درخواست / استغاثہ صرف عدالت مجاز میں ہی کیا جاسکے گا۔ اس استغاثہ کا طریقہ کا رضا بطہ فوجداری میں دفعہ A-203 کی طرز کی ایک نئی دفعہ B-203 کے ذریعے بیان کیا گیا ہے اس سے انصاف کے ذرائع کو محدود کر کے خواتین کو تحفظ پہنچانے کی کون سی سعی کی گئی ہے۔

(1).... لعان کا قانون سورۃ النور ۴۲ آیات ۶ تا ۹ میں بیان کیا گیا ہے اور اس کی تمام تر تفصیل سنت رسول سے واضح ہیں۔ احتمالاً اگر کوئی ”مرد“ اپنی بیوی پر الزام زنا عائد کرے اپنے سوا گواہوں کی عدم موجودگی میں اور بیوی اس الزام کی صمت سے انکار کرے تو اس صورت میں مرد چار مرتبہ اپنی گواہی دے گا اور پانچویں مرتبہ یہ کہے گا کہ اس پر اللہ کی لعنت ہو اگر وہ جھوٹا ہو اسی طرح عورت چار مرتبہ الزام کے جھوٹے ہونے کی نسبت گواہی دے گی اور پانچویں مرتبہ یہ کہے گی کہ اس بندی پر اللہ کا غضب ہو اگر وہ.... یعنی اس کا شوہر.... الزام میں سچا ہو.... اس عمل کے بعد عدالت فریقین کے مابین تفریق کر دے گی۔

(2).... لعان کے مذکورہ طریق کار (Procedvre) کے دوران اگر عورت رضا کارانہ اقرار جرم کر لے تو اس پر حد زنا نافذ کی جائے گی یہ طریق حد قذف آرڈیننس کی دفعہ 14 کی شق 4 میں مذکور ہے۔ تاہم تحفظ خواتین کے قانون کے ذریعے مذکورہ شق کو منسوخ کیا گیا ہے جو کہ خلاف اسلام اور جرم زنا موجب حد نسبت موجود، اسلامی قانون شہادت کا مذاق ہے۔

(3).... حد قذف آرڈیننس کی دفعہ 14 کی ذیلی شق 3 میں ”لعان“ کے طریق کار سے گزر نے سے انکار کی صورت میں تادیبی طریق کار بیان کیا گیا ہے۔ مذکورہ دفعہ کو بھی تحفظ خواتین کے لیے منسوخ کیا گیا ہے تاہم اس تنسیخ کے بعد اگر کوئی شوہر لعان کے طریق کار سے گزرنے کا انکار کر لے، تو وہ عورت کو ہمیشہ کے لیے معلق رکھ سکتا ہے جو کہ اسلامی قانون کی روح سیمتصادم ہے اور اس سے عورت کے حق کے تحفظ کے بجائے اس کے حق اور آزادی کی پامالی کا زیادہ احتمال ہے۔

(4).... ”لعان“ کے ذریعے زوجین (میاں بیوی) کے درمیان تفریق کی بنیاد ”الزام زنا“ ہے اس لیے یہ اسلامی فوجداری قانون کا حصہ ہے جب کہ تحفظ نسوان کے قانون کے ذریعے اسے محض طریق تنسیخ نکاح گر دان کر مسلمانوں کے قانون انفساخ از دواج 1939 کا حصہ بنادیا گیا ہے۔ یہ بھی اسلامی قوانین کی روح سے متصادم ہے۔
خلاصہ بحث :-

*.... اسلام ایک مکمل نظام حیات ہے قرآن کی رو سے اللہ تعالیٰ کائنات کا خالق و مالک ہے اس لیے امر اور حکم کا حق صرف اسی کو ہے۔

*.... اللہ کے فراہم کردہ قانون کے مطابق فیصلہ نہ کرنا ظلم، فسق و کفر ہے جب کہ اللہ کے دیئے گئے قانون میں ترمیم و تحریف، تفسیر و تبدل، اور اس کے تحیر مات کو حلال گردانا اور اس کے حلال کردہ امور کو حرام کر دانا اللہ کے اختیارات کو چیلنج کرنے اور شرک کے مترادف ہے۔

*.... اسلام میں زنا کی حرمت کا مقصد نسل انسانی و عفت کا تحفظ ہے اور اسے بے حیائی اور بری راہ قرار دیا گیا ہے۔

*.... حد زنا آرڈیننس میں ”شادی / نکاح“ کی تعریف کی منسوخی بعد میں کئی قسم کی قانونی پیچیدگیوں کو جنم دے گی۔

*.... حد زنا و حد قذف آرڈیننس کی بالاتر قانونی حیثیت کو ختم کر کے انہیں عام قوانین کی فہرست میں لاکھڑا کیا گیا ہے۔

*.... ”زنا بالجبر“ کیلئے حدود اللہ یعنی رجم اور سو کوڑوں کی سزائوں کو معطل کر دینا سر اسر خلاف قرآن و سنت ہے۔

*.... ”زنا بالجبر“ کے جرم کا اطلاق صرف مردوں تک محدود کر کے ایک امتیازی قانون وضع کیا گیا ہے جو کہ خلاف شریعت ہے۔

*.... اسلامی قانون معاشرت میں کسی شوہر کا اپنی بیوی کے ساتھ اس کی مرضی یا رضا مندی کے بغیر جنسی عمل جرم نہیں، جس کو ”زنا بالجبر“ سمیت تعبیر کر کے اللہ کے حلال کردہ امور کو حرام قرار دینے کی سعی کی گئی ہے۔

*.... اسلامی قانون کے مطابق کسی شوہر کا اپنی سولہ سال یا اس سے کم عمر بیوی سے جنسی تعلق، خواہ، اس کی مرضی اس میں شامل ہو یا نہ ہو جائز ہے۔ جسے زنا بالجبر سے تعبیر کیا گیا ہے جو کہ صریحاً خلاف اسلام ہے۔

*.... سولہ سال سے کم عمر لڑکیاں / عورتوں کے ”ارتکاب زنا بالرضا“ کو نہ ہی جرم موجب حد گردانا گیا ہے نہ ہی لائق تعزیر جو کہ نہ صرف قرآن و سنت کے خلاف ہے بلکہ یہ بے شمار معاشرتی مسائل کا موجب بن سکتا ہے۔

*.... کنوارے ”زنا بالجبر کے مجرموں کے لیے سزائے موت“ خلاف قرآن و سنت ہے۔

*.... ارتکاب زنا کرنے والے کم سن ملزموں بالخصوص خاتون ملزموں کیلئے کسی قانون کی غیر موجودگی اس فعل شنیع کی ترویج کا باعث بنے گا۔

*.... ”زنا بالجبر“ کے لیے اسلامی قانون و معیار شہادت سے انحراف بھی خلاف قرآن و سنت ہے۔

*.... ”زنا بالرضا“ کیلئے حدود اللہ کے بجائے محض تعزیری سزائوں کا نفاذ شریعت الہی سے صریح روگردانی ہے۔

*.... ”زنا بالرضا“ کے جرم کو قابل ضمانت اور ناقابل دست اندازی سرکار بنا کر مجرموں کو سہولت دینے کی کوشش کی گئی نہ کہ خواتین کے حقوق کا تحفظ۔

*.... استغاثہ کے اندراج کا طریقہ ”جدم زنا و قذف“ دونوں کے لیے انتہائی مشکل کر کے حصول انصاف تک رسائی کے ذرائع کو محدود کیا گیا ہے۔

*.... اعتراف جرم کی صورت میں بھی تعزیرات پاکستان کے تحت ”زنا بالرضا“ کو جرم موجب حد قرار نہ دینا خلاف شریعت ہے۔

*.... ضابطہ فوجداری کے باب 29 کا اطلاق حدود قوانین پر کر لینا حدودا للہکی بر تری اور فوقیت کے مترادف ہے۔ کیونکہ ایک مرتبہ جب ”جرم موجب حد“ ثابت ہو جائے اور اس کی سزا لاگو کر دی جائے تو اس میں تخیف یا تبدیلی کا اختیار کسی کے پاس نہیں رہتا۔ جب کہ باب مذکورہ میں یہ اختیار صدر مملکت و صوبائی حکومت کو دیا گیا ہے۔ یہ امر عدلیہ کی آزادی پر قدغن اور انصاف کے سامنے برابری کے اصول سے متصادم ہے۔

*.... ”لعان“ کے طریق کار کے دوران عورت کے اعتراف جرم پر حد زنا کے نفاذ کی شق کو منسوخ کرنا، خلاف قرآن و سنت ہے۔

*.... ”لعان“ کے طریق کار سے شوہر کے انکار کی صورت میں عورت کے معلق رہنے کا اندیشہ رہتا ہے اور اس صورت میں تا دیبی کارروائی کی شق کی منسوخی اسلامی قوانین کی روح سے متصادم ہے۔

*.... عوام اور علماء کے درمیان قرآن کی بنیاد پر ارتباط بڑھانے اور عوام میں اسلامی شعور پیدا کرنے کی ضرورت کو اہمیت دی جائے اور علماء اور عوام کے درمیان فاصلے کو مٹانے کی عمل کو ششیں کی جائیں۔

*.... قرآن و سنت کی روشنی میں اسلام کی انفرادی اور اجتماعی زندگی کے تمام پہلوئوں کی نسبت شعور اجاگر کیا جائے۔

*.... اسلام کو بطور مکمل نظام حیات اجاگر کیا جائے۔

*.... سیاسی وابستگیوں سے اور فروعی مسائل سے بالا تر ہو کر اتحاد بین المسلمین کی عملی مساعی کی جائے۔

*.... اسلام کے ”حدود قوانین“ کی حفاظت کے لیے نہ صرف فکری بلکہ عملی جدوجہد کی جائے اور موجودہ حکمرانوں کو اس بات پر مجبور کیا جائے کہ مذکورہ قانون کی تمام خلاف اسلام دفعات کو منسوخ قرار دے۔

*.... قانونی لحاظ سے ”تحفظ خواتین کا قانون“ آئین کی اجتماعی سکیم 16 کے اسلامی طرز اور اس کی دفعہ 227 سے متصادم ہے اس کو مناسب عدالتی فورمز پر چیلنج کیا جائے۔

*.... خلاف اسلام قانون سازی کے خلاف حتی الامکان پر امن احتجاج کیا جائے۔

*.... اس امر کی قانونی و عملی جدوجہد کی جائے قرآن و سنت کو اس ملک کا سپریم قانون قرار دیا جائے۔

- *....اللہ سے اپنے گناہوں پر استغفار کیا جائے اور اسلام کے لیے عملی جدو جہد کی تیاری کے ساتھ ساتھ بھر پور دعا اور خاص طور پر قیام اللیل کا اہتمام کیا جائے۔
- *....انفرادی زندگی میں مکمل اسلام پر کار بند رہا جائے۔
- *....ملک اور عالم اسلام میں مکمل اسلامی نظام حیات کیلئے اجتماعی مساعی کو تیز تر کیا جائے دعوت الی اللہ بالقرآن کو بھر پور طریقے سے انجام دیا جائے۔